

اسلام کی تہذیب اور اس کے اصول و مبادی

(۱۰)

ایمان

اتک ایمانیات خمسہ پر بنیاد جموعی نظر کی گئی ہے اب تفصیل کے ساتھ دیکھنا چاہئے کہ ان پانچوں امور میں سے ہر ایک کے متعلق اسلام نے کیا عقاید پیش کئے ہیں؟ ہر عقیدہ کی ضرورت و مصلحت کیا ہے؟ ان کی قوت فکری پر اس کا کیا اثر مرتب ہوتا ہے؟ اور ذہن میں اس کے جم جانے کس طرح ایک صالح اور بہایت مستحکم سیرت کی شکل و تعمیر ہوتی ہے

۱۔ ایمان باللہ

ایمان باللہ کی اہمیت | اسلام کے پورے اعتقادی اور عملی نظام میں پہلی اور بنیادی چیز ایمان باللہ ہے۔ باقی جتنے اعتقادات و ایمانیات ہیں سب اسی ایک اصل کی فرع ہیں اور جتنے اخلاقی احکام اور تمدنی قوانین ہیں سب اسی مرکز سے قوت حاصل کرتے ہیں یہاں جو کچھ بھی ہے۔ اس کا مصدر اور مرجع خدا کی ذات ہے۔ ملائحہ پر اس لئے ایمان ہے کہ وہ خدا کے ملائحہ ہیں، کتابوں پر اس لئے ایمان ہے کہ وہ خدا کی نازل کی ہوئی ہیں، رسولوں پر اس لئے ایمان ہے کہ وہ خدا کے بھیجے ہوئے ہیں، یوم آخر پر اس لئے ایمان ہے کہ وہ خدا کے انصاف کا دن ہے۔ فرائض۔ اس لئے فرائض ہیں کہ خدا نے ان کو مقرر کیا ہے حقوق اس لئے حقوق ہیں کہ وہ خدا کے حکم پر مبنی ہیں اور امر کا امتثال اور نواہی سے اجتناب اس لئے ضروری ہے کہ وہ خدا کی جانب سے ہیں۔ غرض ہر چیز جو اسلام میں ہے، خواہ وہ عقیدہ ہو یا عمل، اس کی بنا صرف ایمان باللہ پر قائم ہے۔ اس ایک چیز کو الگ کر دیجئے، پھر نہ ملائحہ کوئی چیز ہیں، نہ یوم آخر نہ رسول اتباع کے مستحق ٹھہرتے ہیں نہ ان کی لائی ہوئی کتابیں نہ فرائض و طاعات میں کوئی معنویت باقی رہ جاتی ہے۔

ہر حقوق و واجبات میں، نہ اور عین وہی کسی قوت نفاذ کے حامل رہتے ہیں، اور نہ ضوابط و قوانین۔ اس ایک مرکز کے بتے ہی یہ سارا کا سارا نظام درہم برہم ہو جاتا ہے۔ بلکہ سرے سے اسلام ہی کسی چیز کا

نام نہیں رہتا۔ **ایمان با اللہ کا یہ عقیدہ** ایسا عقیدہ جو اس عظیم الشان فکری و عملی نظام میں مرکز اور منبع قوت کا

کام دے گا ہے، محض اسی قدر نہیں ہے کہ ”اللہ تعالیٰ موجود ہے“ بلکہ وہ اپنے اندر اللہ تعالیٰ کی صفات کا ایک مکمل اور صحیح تصور (جس حد تک انسان کے لئے ان کا تصور ممکن ہے) رکھتا ہے، اور اسی تصور صفات سے وہ قوت حاصل ہوتی ہے جو انسان کی تمام فکری اور عملی قوتوں پر محیط اور حکمراں ہو جاتی ہے۔ محض ہستی باری کا اثبات وہ چیز نہیں ہے جسے اسلام کی امتیازی خصوصیت کہا جاسکتا ہو۔ اس لئے کہ دوسری مل و محل نے بھی کسی نہ کسی طور سے باری تعالیٰ کے وجود کا اثبات کیا ہے۔ البتہ جس چیز نے اسلام کو تمام مذاہب و ادیان سے ممتاز کر دیا ہے۔ وہ یہی ہے کہ اس نے صفات باری کا صحیح مکمل اور مفصل علم بخشا ہے، اور پھر اسی علم کو ایمان بلکہ اصل ایمان بنا کر اس سے تزکیہ نفس، اصلاح اخلاق، تنظیم اعمال، نشر خیر و منع شر اور بنارس تمدن کا اتنا بڑا کام لیا ہے، جو دنیا کے کسی مذہب و ملت نے نہیں لیا۔

ایمان باللہ کی اصل صورت جس کے اقرار باللسان اور تصدیق بالقلب کو دخول اسلام کی پہلی اور لازمی شرط قرار دیا گیا ہے، کلمہ لا الہ الا اللہ ہے یعنی دل سے اس امر کی تصدیق اور زبان سے اس امر کا اعتراف کہ ”الہ“ بجز اس ایک ہستی کے اور کوئی نہیں ہے جس کا نام اللہ ہے۔ دوسرے الفاظ میں اس کا مطلب یہ ہے کہ ”الوہیت“ کو کائنات کی جملہ اشیاء سے سلب کر کے، صرف ایک ذات کے لئے ثابت کیا جائے، اور ان تمام جذبات، تخیلات، اعتقادات اور عبادات و طاعات کو جو ”الوہیت“ کے لئے مخصوص ہیں، اسی ایک ذات سے متعلق کر دیا جائے۔ اس محل کلمہ کے اجزاء ترکیبی تین ہیں۔

ایک الوہیت کا تصور۔

دوسرے تمام اشیاء سے اس کی نفی۔

تیسرے صرف اللہ کے لئے اس کا اثبات۔

قرآن مجید میں خدا کی ذات و صفات کے متعلق جو کچھ کہا گیا ہے، وہ سب انہی تینوں امور کی

تفصیل ہے۔

اولاً اس نے الوہیت کا ایک ایسا مکمل اور صحیح تصویر پیش کیا ہے جو دنیا کی کسی کتاب اور کسی مذہب

میں ہم کو نہیں ملتا۔ اس میں شک نہیں کہ تمام قوموں اور ملتوں میں یہ تصور کسی نہ کسی طور پر موجود ہے،

لیکن ہر جگہ غلط یا نامکمل ہے۔ کہیں ”الوہیت“ نام ہے محض اولیت اور واجبیت کا، کہیں اس سے محض ابتدا

مراد لی گئی ہے، کہیں اس کو قوت اور طاقت کا ہم معنی سمجھا گیا ہے کہیں وہ محض خوف اور ہیبت کی چیز ہے کہیں وہ

محبت کا مبعث ہے کہیں اس کا مفہوم محض رفع حاجات اور اجابت دعوات ہے پھر کہیں وہ قابل تجزیہ و تقسیم ہے،

کہیں اس کو تجسیم اور تشبیہ سے آلودہ کیا گیا ہے، کہیں وہ اپنا کام کر کے معطل ہو چکی ہے، کہیں وہ آسمانوں

پر متمکن ہے، اور کہیں وہ انسانی بھیس بدل کر زمین پر اتر آئی ہے ان تمام غلط یا ناقص تصورات کی تصحیح

اور تکمیل جس کتاب نے کی ہے وہ صرف قرآن ہے۔ اسی کتاب نے الوہیت کی تقدیس و تجید کی ہے

اسی نے بتایا ہے کہ ”آلہ“ صرف وہی ہو سکتا ہے جو بے نیاز، صمد اور قیوم ہو، جو ہمیشہ سے ہو اور ہمیشہ

رہے، جو قادر مطلق اور حاکم علی الاطلاق ہو، جس کا علم سب پر محیط، جس کی رحمت سب پر وسیع، جس کی

طاقت سب پر غالب ہو، جس کی حکمت میں کوئی نقص نہ ہو، جس کے عدل میں ظلم کا شائبہ تک نہ ہو،

جو زندگی بخشے اور وسائل حیات مہیا کرنے والا ہو، جو نفع و ضرر کی ساری قوتوں کا مالک ہو، اس کی

بخشش اور نخبہ بانی کے سب محتاج ہوں، اسی کی طرف تمام مخلوقات کی بازگشت ہو، وہی سب کا حاکم

لینے والا ہو، اور اسی کو جزا و سزا کا اختیار ہو۔ پھر یہ الوہیت کی صفات نہ تجزیہ و تقسیم کے قابل ہیں کہ

ایک وقت میں بہت سے ”آلہ“ ہوں اور وہ ان صفات یا ان کے ایک ایک حصہ سے منصف ہو،

نہ یہ وقتی اور زمانی ہیں کہ کبھی ایک ”آلہ“ ان سے متصف ہو، اور کبھی نہ ہو، نہ یہ قابل انتقال کہ آج ایک آلہ ”میں پائی جائیں اور کل دوسرے میں۔“

الوہیت کا یہ کامل اور صحیح تصور پیش کرنے کے بعد قرآن اپنے انتہائی زور بیان کے ساتھ ثابت کرتا ہے کہ کائنات کی جتنی اشیاء اور جتنی قوتیں ہیں ان میں سے کسی پر بھی یہ مفہوم راست نہیں آتا۔ تمام موجودات عالم محتاج ہیں، مستخر ہیں، کائنات دفا سہ ہیں، نافع و ضار ہونا تو درکنار خود اپنی ذات سے ضرر کو دفع کرنے پر قادر نہیں ہیں، ان کے افعال اور ان کی تاثیرات کا سرچشمہ ان کی اپنی ذات میں نہیں ہے بلکہ وہ سب کی سب کہیں اور سے قوت وجود، قوت فعل اور قوت تاثیر حاصل کرتی ہیں، لہذا کائنات کی کوئی شے ایسی نہیں جو ”الوہیت“ کا شائبہ بھی اپنے اندر رکھتی ہو، اور جس کو ہماری نیازی دنیا میں سے کسی ایک حصہ کا بھی محتاج نہ ہوتا ہو۔

اس نفی کے بعد وہ ایک ذات کے لئے ”الوہیت“ ثابت کرتا ہے جس کا نام ”اللہ“ ہے اور انسان سے مطالبہ کرتا ہے کہ سب کو چھوڑ کر اسی پر ایمان لاؤ، اسی کے آگے جھکو، اسی کی تعظیم کرو، اسی سے محبت کرو، اسی سے خوف کرو، اسی سے امید رکھو، جو کچھ مانگو اسی سے مانگو، ہر حال میں اسی پر توکل کرو اور ہمیشہ یاد رکھو کہ ایک دن اس کے پاس واپس جانا ہے، اس کو حساب دینا ہے، اور تمہارا اچھا یا برا انجام اسی کے فیصلہ پر منحصر ہے۔

ایمان باللہ کے اخلاقی فوائد | صفات الہی کے اس تفصیلی تصور کے ساتھ جو ایمان باللہ انسان کے دل میں راسخ ہو جائے وہ اپنے اندر ایسے غیر معمولی فوائد رکھتا ہے، جو کسی دوسرے اعتقاد سے حاصل نہیں ہو سکتے۔

وسعت نظر | ایمان باللہ کا پہلا خاصہ یہ ہے کہ وہ انسان کے زاویہ نظر کو اتنا وسیع کر دیتا ہے جتنی خدا کی غیر محدود و سلطنت وسیع ہے، انسان جب تک دنیا کو اپنے نفس کے تعلق کا اعتبار کرتے ہوئے

دیکھتا ہے اس کی نگاہ اسی تنگ دائرے میں محدود رہتی ہے جس کے اندر اس کی قدرت اس کا علم، اور اس کے مطلوبات محدود ہیں۔ اسی دائرے میں وہ اپنے لیے حاجت روا تلاش کرتا ہے، اسی دائرے میں جو قوت والے میں ان سے ڈرتا اور دبتا ہے اور جو کز در میں ان پر فوقیت جاتا ہے، اسی دائرے میں اس کی دوستی اور دشمنی، محبت اور نفرت، تعظیم اور تحقیر محدود رہتی ہے جس کے لئے بجز اس کے اپنے نفس کے اور کوئی معیار نہیں ہوتا۔ لیکن خدا پر ایمان لانے کے بعد اس کی نظر اپنے ماحول سے نکل کر تمام کائنات پر پھیل جاتی ہے۔ اب وہ کائنات پر اپنے نفس کے تعلق سے نہیں بلکہ خداوند عالم کے تعلق سے نگاہ ڈالتا ہے۔ اب اس وسیع جہان کی ہر چیز سے اس کا ایک اور ہی رشتہ قائم ہو جاتا ہے؛ اب اس کو ان میں کوئی حاجت روا، کوئی قوت والا..... کوئی ضار یا نافع نظر نہیں آتا۔ اب وہ کسی کو تعظیم یا تحقیر، خوف یا امید کے قابل نہیں پاتا، اب اس کی دوستی یا دشمنی، محبت یا نفرت اپنے نفس کے لئے نہیں بلکہ خدا کے لئے..... ہوتی ہے۔ وہ دیکھتا ہے کہ میں جس خدا کو مانتا ہوں وہ صرف میرا یا میرے خاندان یا میری قوم ہی کا خالق اور پروردگار نہیں ہے بلکہ خالق السموات والارض، اور رب العالمین ہے، اس کی حکومت صرف میرے ملک تک محدود نہیں بلکہ وہ مالک ارض و سما اور رب المشرق والمغرب ہے اس کی عبادت صرف میں ہی نہیں کر رہا ہوں بلکہ زمین و آسمان کی ساری چیزیں اسی کے آگے جھکی ہوئی ہیں۔

وَلَهُ اسْتَلَمْنَ فِي السَّمَوَاتِ وَالْأَرْضِ طَوْعًا وَكَرْهًا (۳: ۹) اور سب اسی کی تسبیح و تقدیس میں مشغول ہیں تَسْبِيحُ لَهُ السَّمَوَاتِ الْمُسَبِّحَاتُ وَالْأَرْضُ وَمَنْ فِيهِنَّ (۱۷: ۵) اس لحاظ سے جب وہ کائنات کو دیکھتا ہے تو کوئی اس کو غیر نظر نہیں آتا، سب اپنے ہی اپنے دکھائی دیتے ہیں۔ اس کی ہمدردی، اس کی محبت، اس کی خدمت کسی ایسے دائرے کی پابند نہیں رہتی جس کی حد بندی اس کے اپنے نفس کے تعلقات کے لحاظ سے کی گئی ہو۔

”الملت“

پس جو اللہ پر ایمان رکھتا ہے وہ کبھی تنگ نظر نہیں ہو سکتا۔ اس کی وسیع المشرقی کے لئے بن کی اصطلاح بھی تنگ ہے۔ اس کو حقیقت میں ”آفاقی“ اور ”کائناتی“ کہنا چاہئے۔

عزت نفس | پھر یہی ایمان باللہ انسان کو پستی و ذلت سے اٹھا کر خود داری و عزت نفس کے بلند ترین مدارج پر پہنچا دیتا ہے۔ جب تک اس نے خدا کو نہ پہچانا تھا، دنیا کی ہر طاقتور چیز، ہر نفع یا ضرر پہنچانے والی چیز، ہر شاندار اور بزرگ چیز کے سامنے جھکتا تھا اس سے خوف کھاتا تھا، اس کے آگے ہاتھ پھیلاتا تھا اس سے امیدیں وابستہ کرتا تھا۔ مگر جب اس نے خدا کو پہچانا تو معلوم ہوا کہ جن کے آگے وہ ہاتھ پھیلا رہا تھا وہ خود محتاج ہیں، یَتَبَغُّونَ إِلَىٰ رَبِّهِمْ أَلَوْ سِئِلَهُ (۶:۱۷) جن کی وہ بندگی کر رہا تھا وہ خود اسی کی طرح بندے ہیں۔ إِنَّ الَّذِينَ تَدْعُونَ مِنْ دُونِ اللَّهِ عِبَادٌ أَمْثَلُكُمْ (۲۴:۷) جن سے وہ مدد کی امیدیں رکھتا تھا وہ اس کی مدد تو درکنار آپ اپنی ہی مدد نہیں کر سکتے۔ وَلَا يَسْتَطِيعُونَ لَهُمْ نَصْرًا وَلَا أَنفُسَهُمْ يَنْصُرُونَ (۲۴:۷) حقیقی طاقت کا مالک تو خدا ہے، إِنَّ الْقُوَّةَ لِلَّهِ جَمِيعًا (۲۰:۲) وہی حکمران اور صاحب امر ہے إِنَّ الْحُكْمَ لِلَّهِ (۷:۶۸) حامی و مددگار اس کے سوا کوئی نہیں وَمَا لَكُمْ مِنْ دُونِ اللَّهِ مِنْ وَلِيٍّ وَلَا نَصِيرٍ (۲:۱۳) مدد اسی کی جانب سے ہوتی ہے، وَمَا لِلضُّرِّ مِنَ عِنْدِ اللَّهِ مِنَ الْعَزِيزِ الْحَكِيمِ (۳:۱۳) رزق دینے والا وہی ہے، إِنَّ اللَّهَ هُوَ الرَّزَّاقُ ذُو الْقُوَّةِ الْمَتِينِ (۵۱:۳) زمین و آسمان کی کنجیاں اسی کے ہاتھ میں ہیں لَهُ مَقَالِيدُ السَّمَوَاتِ وَالْأَرْضِ (۲:۲۲) مارنے اور جلانے والا وہی ہے، اس کے اذن کے بغیر نہ کوئی کسی کو مار سکتا ہے نہ بچا سکتا ہے وَمَا كَانَ لِنَفْسٍ أَنْ تَمُوتَ إِلَّا بِإِذْنِ اللَّهِ (۳:۱۵) وَاللَّهُ يَحْيِي وَيُمِيتُ (۳:۱۷) نفع و ضرر پہنچانے کی اصلی طاقت اسی کے ہاتھ میں ہے، وَإِنْ يَمَسُّكَ اللَّهُ بِضُرٍّ فَلَا كَاشِفَ لَهُ إِلَّا هُوَ وَإِنْ يُرِدْكَ بِخَيْرٍ فَلَا رَادَ لِفَضْلِهِ (۱۱:۱) یہ علم حاصل ہونے کے بعد وہ

اس سے ان تمام غلط توقعات اور چھوٹے بھروسوں کا خاتمہ ہو جاتا ہے جو عدم معرفت کا نتیجہ ہیں، اور
انسان خوب سمجھ لیتا ہے کہ اس کے لئے اعتقاد صحیح اور عمل صالح کے سوا فلاح و نجات کا اور کوئی ذریعہ
نہیں ہے۔ جو لوگ اس معرفت سے محروم ہیں۔ ان میں سے کوئی سمجھتا ہے کہ خدا کے کاموں میں ہمت
سے اور چھوٹے چھوٹے خدا بھی شریک ہیں، ہم ان کی خوشامد کر کے سفارش کرا لیں گے، وَيَقُولُونَ
هُوَ كُودٌ شُفَاؤُنَا عِنْدَ اللَّهِ (۲:۱۰) کوئی سمجھتا ہے کہ خدا بیٹا رکھتا ہے اور اس بیٹے نے ہمارے
لئے کفارہ بن کر نجات کا حق محفوظ کر دیا ہے، کوئی سمجھتا ہے کہ ہم خود اللہ کے بیٹے اور اس کے چہیتے
میں۔ قَالَتِ الْيَهُودُ وَالنَّصَارَى نَحْنُ أَبْنَاءُ اللَّهِ وَأَحِبَّاؤُهُ (۳: ۵) ہم خواہ کچھ کہیں
ہیں، نرا نہیں مل سکتی ایسی ہی، اور بہت سی غلط توقعات ہیں جو لوگوں کو ہمیشہ گناہ کے چکر میں پھنسا
رکھتی ہیں، کیونکہ وہ ان کے بھروسہ پر اپنے نفس کی پاکیزگی اور عمل کی اصلاح سے غافل ہو جاتے ہیں
لیکن قرآن جس ایمان باللہ کی تعلیم دیتا ہے اس میں غلط توقعات کے لئے کوئی گنجائش نہیں ہے
وہ کہتا ہے کہ کوئی قوم خدا کے ساتھ اختصاص نہیں رکھتی، سب اس کے مخلوق ہیں اور وہ سب کا خالق
بَلْ أَنْتُمْ لِبَشَرٍ مِّمَّنْ خَلَقَ (۵: ۳) بزرگی اور اختصاص جو کچھ ہے تقویٰ کی بنا پر ہے۔ إِنَّ الْكَافِرِينَ
عِنْدَ اللَّهِ لَأَثَلَةٌ (۲: ۲۹) خدا نہ اولاد رکھتا ہے نہ کوئی اس کا شریک و مددگار ہے، لَمْ يَخِدْ
وَلَدًا وَ لَمْ يَكُنْ لَهُ شَرِيكٌ فِي الْمَلِكِ وَ لَمْ يَكُنْ لَهُ وِليٌّ مِنَ الذُّلِّ (۱۲: ۱۷)۔
جن کو تم اس کی اولاد یا اس کا شریک سمجھنے ہو وہ سب اس کے بندے اور غلام ہیں۔ بَلْ لَكُمْ صَاحِبَاتُ
فِي السَّمَاوَاتِ وَ الْأَرْضِ كُلٌّ لَهُ قَانِتُونَ (۲: ۲) کسی میں جبروت نہیں کہ اس کے اذن
کے بغیر سفارش کر سکے مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ (۲: ۳۳) اگر تم نافرمانی
کرو گے و کوئی سفارش اور کوئی مددگار نہیں اس کی پاداش سے نہ بچا سکے گا، وَإِذَا أَرَادَ اللَّهُ
بِقَوْمٍ سُوءًا فَلَا مَرَدَ لَهُ وَ مَا لَهُمْ مِنْ دُونِهِ مِنْ وَّالٍ (۲: ۱۳)

رجائیت اور اطمینان قلب | اسی کے ساتھ ایمان باللہ انسان میں ایک ایسی رجائی کیفیت پیدا

کر دیتا ہے جو کسی حال میں مایوسی اور شکستہ دلی سے مغلوب نہیں ہوتی۔ مومن کے لئے ایمان امیدوں کا ایک لازوال خزانہ ہے جس سے قوت قلب و تسکین روح کی دائمی اور غیر منقطع رسد اس کو پہنچتی رہتی ہے۔ چاہے وہ دنیا کے تمام دروازوں سے ٹھکرا دیا جائے، سارے اسباب کا رشتہ ٹوٹ جائے

وسائل و ذرائع ایک ایک کر کے اس کا ساتھ چھوڑ دیں، مگر ایک خدا کا سہارا اس کا ساتھ کبھی نہیں چھوڑتا، اور اس کے بل پر وہ ہمیشہ امیدوں سے لبریز رہتا ہے۔ اس لیے کہ جس خدا پر وہ ایمان لایا

ہے وہ کہتا ہے کہ میں تمہارے قریب ہوں اور تمہاری پکار کو سنتا ہوں۔ وَإِذَا سَأَلَكَ عِبَادِي

عَبْتِي فَأِنِّي قَرِيبٌ أُجِيبُ دَعْوَةَ الدَّاعِ إِذَا دَعَانِ (۲۳:۲) مجھ سے ظلم کا خوف

نہ کرو کہ میں ظالم نہیں ہوں۔ وَإِنَّ اللَّهَ لَيْسَ بِظَلَّامٍ لِّتَبَيُّدٍ (۱۹:۳) لکھجہ میری رحمت

کے امیدوار رہو کہ میری رحمت ہر چیز پر وسیع ہے، وَرَحْمَتِي وَسِعَتْ كُلَّ شَيْءٍ (۹:۷) میری

رحمت سے مایوس تو وہ ہوتے ہیں جو مجھ پر ایمان نہیں رکھتے إِنَّهُ لَا يُؤْتِسُّ مِنْ رُوحِ إِسْرَائِيلَ

الْقَوْمَ الْكَافِرُونَ (۱۰:۱۲) مایوس تو اس کے لئے مایوسی کا کوئی مقام نہیں اگر اس نے

کوئی قصور کیا ہو تو مجھ سے معافی مانگے، میں اس کو معاف کروں گا۔ وَمَنْ يَعْمَلْ سُوءًا أَوْ

يُظْلِمْ نَفْسَهُ ثُمَّ يَسْتَغْفِرِ اللَّهَ يَجِدِ اللَّهَ غَفُورًا رَحِيمًا۔ (۱۶:۴) اور قُلْ

يَعِبَادِي الَّذِينَ آمَنُوا اعْبُدُوا عَلَيَّ أَنفُسِهِمْ لَا تَقْنَطُوا مِنْ رَحْمَةِ اللَّهِ إِنَّ

اللَّهَ يَغْفِرُ الذُّنُوبَ جَمِيعًا۔ (۶:۳۹) اگر دنیا کے اسباب اس کا ساتھ نہیں دیتے تو

وہ ان پر بھروسہ چھوڑ کر میرا دامن تھام لے، پھر خوف و عزت اس کے پاس بھی نہ پھٹکے گا۔

إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا تَتَنَزَّلُ عَلَيْهِمُ الْمَلَائِكَةُ أَلَّا تَخَافُوا

وَلَا تَحْزَنُوا (۲۱:۴۱) میری یاد دہ چیز ہے جس سے دلوں کو سکون و اطمینان نصیب ہوتا ہے

أَلَا يَذَّكَّرُ اللَّهُ تَطْمِئِنُّ الْقُلُوبُ (۴:۱۴)

صبر و توکل | پھر یہی رجائیت ترقی کر کے صبر و استقامت اور توکل علی اللہ کے اعلیٰ مدارج پر پہنچ جاتی ہے، جہاں مومن کا دل ایک سنگین چٹان کی طرح مضبوط و مستحکم ہو جاتا ہے اور ساری دنیا کی مشکلیں، دشمنیاں، تکلیفیں، مضر تیں اور مخالف طاقتیں مل کر بھی اس کو اپنی جگہ سے نہیں ہلاکتیں۔ یہ قوت انسان کو بجز ایمان باللہ کے اور کسی ذریعہ سے حاصل نہیں ہوتی۔ کیونکہ جو خدا پر ایمان نہیں رکھتا اس کا بھروسہ ان مادی یا وہمی اسباب و وسائل پر ہوتا ہے جو خود کسی طاقت کے مالک نہیں ہیں۔ ان سے بل پر جینے والا گویا تار عنکبوت کا سہارا لیتا ہے۔ مَثَلُ الَّذِينَ اتَّخَذُوا مِنْ دُونِ اللَّهِ أَوْلِيَاءَ لَمَثَلِ الْعَنْكَبُوتِ اتَّخَذَتْ بَيْتًا وَإِنَّ أَوْهَنَ الْبُيُوتِ لَبَيْتُ الْعَنْكَبُوتِ (۴:۱۹) | ایسے کمزور سہاروں پر جس نبی زندگی کا مدار ہو اس کا کمزور ہو جانا تو یقینی ہے خَذِيفَ الظَّالِمِ وَالْمَطْلُوبِ (۱۰:۲۲) | مگر جس کا بھروسہ خدا پر ہے جس نے خدا کا دامن تمام لیا ہے، اس کا سہارا ایسا مضبوط ہے کہ وہ کبھی ٹوٹ ہی نہیں سکتا وَمَنْ يَكْفُرْ بِالطَّاغُوتِ وَيُؤْمِنْ بِاللَّهِ فَقَدِ اسْتَمْسَكَ بِالْعُرْوَةِ الْوُثْقَىٰ لَا انفِصَامَ لَهَا (۲:۲۴)۔ اس کے ساتھ تو رب السموات والارض کی طاقت ہے اس پر کوئی طاقت غالب آسکتی ہے؟ إِنَّ يَنْصُرْكُمْ اللَّهُ فَلَا غَالِبَ لَكُمْ (۴:۷۰) | اس کو تو تمام جہان کی مصیبتیں مل کر بھی صبر و شہادت پامردی و استقامت کے مقام سے نہیں ہٹا سکتیں کیونکہ اس کے نزدیک سب برا اور بھلا اللہ کی طرف سے ہے، اَجَلُ كُلِّ شَيْءٍ عِنْدَ اللَّهِ (۱۱:۴) | جو مصیبت بھی آتی ہے تقدیر الہی کے تحت آتی ہے اور اس کا ٹانے والا بھی بجز اللہ کے کوئی نہیں ہے قُلْ لَنْ يُصِيبَنَا إِلَّا مَا كَتَبَ اللَّهُ لَنَا وَمَا نُولِنَا وَعَلَى اللَّهِ فَلْيَتَوَكَّلِ الْمُؤْمِنُونَ (۷:۹)

انبیاء علیہم السلام نے جس فوق البشری قوت سے دنیا کی ہولناک مصیبتوں کا مقابلہ کیا

تن تہا بڑی بڑی سلطنتوں اور طاقتور قوموں سے نبرد آزما ہوئے، اسباب دنیوی کے بغیر دنیا کو مسخر کرنے کا عزم لیکر اٹھے، اور مشکلات کے طوفانوں میں بھی اپنے مشن سے نہ ہٹے، وہ یہی صبر و توکل کی قوت تھی۔ حضرت ابراہیم کو دیکھئے اپنے ملک کے جبار فرمانروا سے مناظرہ کرتے ہیں، بے خوف آگ میں کود پڑتے ہیں، اور آخر اِنِّیْ ذَا هَبِّ اِلٰی رَبِّیْ سَیْهَدُ بِنِکٰہِیْ کَرِّیْسِیْ سِرِّیْ سَامَانَیْ کے بغیر وطن سے نکل کھڑے ہوتے ہیں۔ حضرت ہود کو دیکھئے کس طرح عاود کی زبردست قوت کو چیلنج دیتے ہیں۔

فَلْیَکْیِدُوْنِیْ جَمِیْعًا ثُمَّ لَا تُنْظِرُوْنِیْ
 اِنِّیْ تَوَكَّلْتُ عَلٰی اللّٰهِ رَبِّیْ وَرَبِّکُمْ
 مَا مِنْ دَابَّةٍ اِلَّا هُوَ اَخِذُ بِنَاصِیَتِهَا
 تم سب مل کر اپنی چالیں چل دیکھو اور مجھے ہرگز نہ
 دو۔ میں تو اس خدا پر بھروسہ کر چکا ہوں جو میرا اور
 تمہارا رب ہے۔ کوئی جاندار ایسا نہیں ہے جس کی
 چوٹی اس کے ہاتھیں نہ ہو۔ (۵: ۱۱)

حضرت موسیٰ کو دیکھیے۔ خدا کے بھروسے پر فرعون کی زبردست طاقت سے مقابلہ کرتے ہیں۔ وہ قتل کی دھمکی دیتا ہے تو جواب دیتے ہیں کہ میں ہر شکر کے مقابلہ میں اس کی پناہ لے چکا ہوں۔ جو میرا اور تم سب کا رب ہے اِنِّیْ عُدْتُ بِرَبِّیْ وَرَبِّکُمْ مِنْ کُلِّ مُتَّکِبٍ (۲۰: ۳) مصر نکلتے وقت فرعون اپنی پوری فوجی طاقت کے ساتھ ان کا پیچھا کرتا ہے، ان کی بزدلی تو مگر گھبراہٹ کہتی ہے کہ دشمنوں نے بھوکو آ لیا اِنَّا لَمَذْرُکُوْنَ مگر وہ انتہائی سکون قلب کے ساتھ کہتے ہیں ہرگز نہیں، اللہ میرے ساتھ ہے، وہی مجھ کو سلامتی کراہ پر لگا دے گا۔ کَلَّا اِنَّ مَعِیْ رَبِّیْ سَیْهَدُ (۲۶: ۲۶) اب سے آخر میں نبی عربی علیہ الصلوٰۃ والسلام کو دیکھئے۔ ہجرت کے موقع پر ایک غار میں شہر رکھتے ہیں، صرف ایک رفیق ساتھ ہے، خون کے پیاسے کفار سر پر آہنچے ہیں۔ مگر آپ اس وقت بھی مضطرب نہیں ہوتے۔ اپنے ساتھی سے فرماتے ہیں۔ لَا تَحْزَنْ اِنَّ اللّٰهَ مَعَنَا (۹: ۶) ہرگز نہ گھبراؤ اللہ ہمارے ساتھ ہے۔ یہ ناقابلِ تسخیر قوت، یہ آہنی عزم، یہ پہاڑ کی سی استقامت، بجز ایمان باللہ

کے اور کس چیز سے حاصل ہو سکتی ہے ؟

شجاعت | اسی سے ملتی جلتی ایک اور صفت بھی ہے جو ایمان باللہ سے غیر معمولی طور پر پیدا ہوتی ہے یعنی جرات و بہالت اور شجاعت و شہامت۔ انسان کو دو چیزیں بزدل بناتی ہیں ایک محبت جو معاہدہ پنہاں جان، اپنے اہل و عیال اور اپنے مال سے رکھتا ہے۔ دوسرے خوف جو توجہ ہے اس غلط اعتقاد کا کہ نقصان پہنچانے اور ہلاک کر دینے کی قوت دراصل ان اشیاء میں ہے جو محض آلہ کے طور پر استعمال ہوتی ہیں۔ ایمان باللہ ان دونوں چیزوں کو دل سے نکال دیتا ہے۔ یوں کے رگ و پے میں یہ اعتقاد سرایت کر جاتا ہے کہ خدا سب سے زیادہ محبت کا حق رکھتا ہے، **وَالَّذِينَ آمَنُوا أَشَدُّ حُبًّا لِلَّهِ** (۲۰:۲) اس کے دل میں یہ بات بیٹھ جاتی ہے کہ مال اور اولاد سب دنیا کی نعمتیں ہیں جن کا کبھی نہ کبھی ضائع ہونا یقینی ہے، کبھی نہ ضائع ہونے والی چیز وہ ہے جو خدا کے ہاں لے گی۔ **الْمَالُ وَالْبَنُونَ زِينَةُ الْحَيَاةِ الدُّنْيَا وَالْبَاقِيَاتُ الصَّالِحَاتُ خَيْرٌ عِنْدَ رَبِّكَ ثَوَابًا وَخَيْرٌ أَمَلًا** (۶:۱۸) دنیا کی زندگی تو محض چند روزہ ہے۔ اس کو ہم بھانپنے کی لاکھ کوشش کریں، موت بہر حال ایک دن آکر رہے گی۔ **قُلْ إِنَّ الْمَوْتَ الَّذِي تَفِرُّونَ مِنْهُ فَإِنَّهُ مُلَاقِيكُمْ** (۱۱:۲۴) **أَيُّهَا لَكُونُوا يَذُرُّكُمْ الْمَوْتُ وَلَوْ كُنْتُمْ فِي بَرْزُجٍ مَّسْتَبَدَّةٍ** (۱۱:۴) پھر کیوں نہ اس جان کو اس دائمی مسرت کی زندگی کے لئے قربان کر دین جو اللہ کے ہاں لے گی، **وَلَا تَحْسَبَنَّ الَّذِينَ قَتَلُوا فِي سَبِيلِ اللَّهِ أَمْوَاتًا بَلْ أحيَاءٌ عِنْدَ رَبِّهِمْ يُرْسِلُونَ رُسُلًا إِلَيْهِمْ لِيُنذِرُوا قَوْمَهُمْ أَنْ يَنْبَغُوا لَهُمْ أَنْ يَكُونُوا مِنَ الَّذِينَ يَكْفُرُونَ** (۱۱:۱۷) کیوں نہ دنیا کے چند روزہ نطف اور عارضی فائدوں کو اس خدا کی خوشی پر فدا کر دیں جو دراصل ہماری جان اور مال کا مالک ہے اور جو ان کے بدلے میں اس سے بہتر زندگی اور ان سے زیادہ حقیقی فائدے بخشنے والا ہے **إِنَّ اللَّهَ اشْتَرَى مِنَ الْمُؤْمِنِينَ أَنْفُسَهُمْ وَأَمْوَالَهُمْ بِأَنْ لَهُمْ**

الْجَنَّةَ يُقَاتِلُونَ فِي سَبِيلِ اللَّهِ فَيَقْتُلُونَ وَيُقْتَلُونَ (۱۴:۹)

راخوف تو مومن کو یہ تعلیم دی گئی ہے کہ نقصان پہنچانے اور ہلاک کرنے کی حقیقی قوت انسان یا حیوان، توپ یا تلوار، لکڑی یا پتھر میں نہیں ہے، بلکہ خدا کے قبضہ قدرت میں ہے۔ تمہارا دنیا کی قومیں مل کر بھی اگر کسی کو نقصان پہنچانا چاہیں اور خدا کا اذن نہ ہو، تو اس کا بال تک بچا نہیں ہو سکتا وَمَا هُمْ بِضَارِّينَ بِهِ مِنْ أَحَدٍ إِلَّا بِإِذْنِ اللَّهِ (۲: ۱۲) موت کا جو وقت خدا نے لکھ دیا ہے اس سے پہلے کسی کے لئے موت نہیں ہو سکتی وَمَا كَانَ لِنَفْسٍ أَنْ مَوْتَأَلَا بِإِذْنِ اللَّهِ كِتَابًا مُؤَجَّلًا (۱۵: ۳) اور اگر موت کا لکھا ہوا وقت آن پہنچے تو پھر وہ کسی کے لئے نہیں سکتی قُلْ لَوْ كُنْتُمْ فِي بُيُوتِكُمْ لَبَرَزَ الَّذِينَ كُتِبَ عَلَيْهِمُ الْقَتْلُ إِلَى مَضَاجِعِهِمْ (۱۶: ۳) پس جب معاملہ یہ ہے تو لوگوں سے ڈرنے کے بجائے خدا سے ڈرنا چاہئے فَلَا

تَخَافُوهُمْ وَخَافُوا نَا ان كُنْتُمْ مُؤْمِنِينَ (۳: ۱۸) وہی حقیقت میں ایسی ہستی ہے جس سے ڈرا جائے، وَاللَّهُ أَحَقُّ أَنْ تَخْشَاهُ (۲۳: ۵) راہ خدا میں لڑنے سے جی پرانا تو ان کا کام ہے جن کے دل میں ایمان نہیں اس لئے کہ وہ خدا سے زیادہ بندوں سے ڈرتے ہیں، يَخْشَوْنَ النَّاسَ كَخَشْيَةِ اللَّهِ أَوْ أَشَدَّ خَشْيَةً (۴: ۱۱) ورنہ جو بچے مومن ہیں وہ تو دشمنوں کے دل باد دیکھ کر بجائے ڈرنے کے اور زیادہ شیر ہو جاتے ہیں، کیونکہ ان کا بھروسہ دنیوی طاقت پر نہیں خدا پر ہے۔ الَّذِينَ قَالَ لَهُمُ النَّاسُ إِنَّ النَّاسَ قَدْ جَمَعُوا لَكُمْ فَاخْشَوْهُمْ فَزَادَهُمْ

إِيمَانًا وَآوَاؤُوا خَشْيَةَ اللَّهِ وَنِعْمَ الْوَكِيلُ (۳: ۱۸)

قناعت و استغناء پھر یہی ایمان باللہ انسان کے دل سے حرص و ہوس اور رشک و حسد کے

وہ رلیک جذبات بھی دور کر دیتا ہے جو اس کو طلب منفعت کے لئے ذلیل و ناجائز ذرائع اختیار کرنے پر ابھارتے اور بنی نوع انسان کے درمیان فساد برپا کرتے ہیں۔ ایمان کے ساتھ انسان

میں تنازع اور استغنا پیدا ہوتا ہے وہ دوسروں سے مقابلہ یا منافست نہیں کرتا۔ ظلم و عدوان
 کی دلدلیوں میں دوڑو ہو پ نہیں کرتا۔ ہمیشہ باعزت طریقہ سے اپنے رب کا فضل تلاش کرتا ہے اور
 جو حقوڑا یا بہت ل جاتا ہے، اس کو خدا کی دین سمجھ کر قناعت کر لیتا ہے۔ مومن کو یہ تعلیم دی گئی ہے
 کہ فضیلت اللہ کے ہاتھ میں ہے جس کو چاہتا ہے بخشتا ہے۔ **قَالَ إِنَّ الْفَضْلَ بِيَدِ اللَّهِ**
يُؤْتِيهِ مَنْ يَشَاءُ وَاللَّهُ وَاسِعٌ عَلِيمٌ يُخْتَصُّ بِرَحْمَتِهِ مَنْ يَشَاءُ (۸: ۳۰)۔ عز
 اللہ کے ہاتھ میں ہے جس کو چاہتا ہے عطا کرتا ہے۔ **اللَّهُ يُبْسِطُ الرِّزْقَ لِمَنْ يَشَاءُ**
وَيَقْدِرُ (۱۳: ۱۳)۔ حکومت اللہ کے ہاتھ میں ہے، جس کو چاہے حکمران بنا دے، **إِنَّ الْأَرْضَ**
بِلَدِهِ يَوْمِ يُؤْتِيهِمْ مَنْ يَشَاءُ مِنْ عِبَادِهِ (۱۵: ۱۵) عزت و ذلت اللہ کے ہاتھ میں ہے جس کو
 چاہے عزیز بنا دے اور جسے چاہے ذلیل کر دے، **تُعِزُّ مَنْ يَشَاءُ وَتُذِلُّ مَنْ يَشَاءُ**
يُبْدِيكَ الْخَيْرَ إِنَّكَ عَلَىٰ كُلِّ شَيْءٍ قَدِيرٌ (۳: ۳) پھر دنیا کا یہ نظام کہ عزت و دولت
 قوت، حسن، ناموری، اور دوسرے مواہب کے اعتبار سے کوئی لکھتا ہوا ہے اور کوئی بڑھا ہوا،
 اور اصل خدا ہی کا قائم کردہ ہے خدا اپنی مصلحتوں کو خود بہتر جانتا ہے، اس کے بنائے ہوئے
 نظام کو بدینے کی کوشش کرنا نہ تو انسان کے لئے مناسب ہے اور نہ اس میں کامیابی ممکن ہے
وَاللَّهُ مُضِلٌّ لِمَنْ يَشَاءُ وَيَهْدِي لِمَنْ يَشَاءُ وَاللَّهُ وَاسِعٌ عَلِيمٌ (۱۰: ۱۶) **وَلَا تَتَمَنَّوْا مَا فَضَّلَ اللَّهُ**
بِهِ بَعْضَكُمُ عَلَىٰ بَعْضٍ (۴: ۵)۔

اصلاح اخلاق و تنظیم اعمال | ان سب سے زیادہ اہم فائدہ وہ ہے جو ایمان باللہ سے ملتا
 کو پہنچتا ہے اس سے انسانی جماعت کے افراد میں ذمہ داری کا احساس پیدا ہوتا ہے، نفوس
 میں پاکیزگی اور اعمال میں پرہیزگاری پیدا ہوتی ہے، لوگوں کے باہمی معاملات درست ہوتے
 ہیں، پابندی قانون کی جس پیدا ہوتی ہے، اجاعت، امر اور ضبط و نظم کا مادہ پیدا ہوتا ہے،

اور افراد ایک زبردست باطنی قوت سے اندر ہی اندر سدھر کر ایک صلح اور منظم سوسائٹی بنانے کے لئے مستعد ہو جاتے ہیں۔ یہ دراصل ایمان باللہ کا معجزہ ہے، اور اسی کے لئے مخصوص ہے۔ دنیا کی کسی حاکمانہ قوت یا تعلیم و تربیت، یا وعظ و تلقین سے اصلاح اخلاق اور تنظیم اعمال کا کام اتنے صحیح پیمانے اور اتنی گہری بنیادوں پر انجام نہیں پاسکتا۔ دنیوی قوتوں کی رسائی روح تک نہیں، صرف جسم تک ہے، اور جسم پر بھی ان کی گرفت ہر جگہ اور ہر وقت نہیں ہے تعلیم و تربیت اور وعظ و تلقین کا اثر بھی صرف عقل و فکر تک محدود رہتا ہے، اور وہ بھی ایک حد تک۔ رہا نفس اتارہ تو وہ نہ صرف خود اس سے غیر متاثر رہتا ہے بلکہ عقل کو بھی مغلوب کرنے میں کوتاہی نہیں کرتا۔ لیکن ایمان وہ شے ہے جو اپنی اصلاحی اور تنظیمی قوتوں کو لئے ہوئے انسان کے قلب و روح کی گہرائیوں میں اتر جاتا ہے، اور وہاں ایک ایسے طاقتور اور بیدار ضمیر کو نشوونما دیتا ہے جو ہر وقت ہر جگہ انسان کو تقویٰ اور طاعت کی سیدھی راہ دکھاتا رہتا ہے اور شریر سے شریر نفوس میں بھی اپنی ملامتوں اور سرزنشوں کا کچھ نہ کچھ اثر پہنچانے بغیر نہیں رہتا۔

یہ عظیم الشان فائدہ علم الہی اور قدرت خداوندی کے اس اعتقاد سے حاصل ہوتا ہے جو ایمان کا ایک ضروری جز ہے قرآن مجید میں جگہ جگہ انسان کو متنبہ کیا گیا ہے کہ خدا کا علم ہر چیز پر حاوی ہے اور کوئی بات اس سے چھپ نہیں سکتی۔

وَلِلَّهِ الْمَشْرِقُ وَالْمَغْرِبُ فَأَيْنَمَا تُوَلُّوا
فَإِنَّهُ وَجْهُ اللَّهِ إِنَّ اللَّهَ وَاسِعٌ عَالِمٌ
مشرق اور مغرب سب اللہ ہی کا ہے تم جہ رخ کرو
ادھر اللہ موجود ہے، یقیناً اللہ بڑی وسعت والا اور
جاننے والا ہے۔ (۱۴:۲)

أَيْنَمَا تَوَلَّوْا يَأْتِكُمْ اللَّهُ جَمِيعًا إِنَّ
اللَّهَ عَلَىٰ كُلِّ شَيْءٍ قَدِيرٌ (۱۸:۲)

تم جہاں کہیں بھی ہو اللہ تم سب کو پھر بلائے گا یقیناً
اللہ ہر چیز پر قادر ہے۔

إِنَّ اللَّهَ لَا يَخْفَىٰ عَلَيْهِ شَيْءٌ فِي الْأَرْضِ وَلَا فِي السَّمَاءِ - (۱: ۳)

یقیناً اللہ سے کوئی چیز پوشیدہ نہیں ہے نہ زمین میں اور نہ آسمان میں۔

وَعِنْدَهُ مَفَاتِحُ الْغَيْبِ لَا يَعْلَمُهَا إِلَّا هُوَ وَيَعْلَمُ مَا فِي الْبُرُودِ وَالْبَحْرِ وَمَا تَسْقُطُ مِنْ وَرَقَةٍ إِلَّا يَعْلَمُهَا وَلَا حَبَّةٌ فِي ظِلْمٍ الْأَرْضِ وَلَا رَطْبٍ وَلَا يَابِسٍ إِلَّا فِي كِتَابٍ مُّبِينٍ (۲: ۶)

اور اس کے پاس غیب کی کنجیاں ہیں جن کا علم اس کے سوا کسی کو نہیں ہے۔ اور زمین پر گرتا ہر کوہ جانتا ہے۔ ایک پتہ بھی اگر زمین پر گرتا ہے تو اللہ کو اس کا علم ہو جاتا ہے۔ اور زمین کی ہر ایک تھوڑی سی دانہ ایسا نہیں اور کوئی خشک

دتر چیز ایسی نہیں جو کتاب میں لکھی ہوئی موجود نہ ہو۔

وَنَحْنُ خَلَقْنَا الْإِنْسَانَ وَنَعْلَمُ مَا تُوَسَّوَسُ بِهِ نَفْسُهُ وَنَحْنُ أَقْرَبُ إِلَيْهِ مِنْ حَبْلِ الْوَرِيدِ (۲: ۵۰)

ہم نے ہی انسان کو پیدا کیا ہے، اور ہم وہ باتیں تک جانتے ہیں جن کا وسوسہ اس کے نفس میں آتا ہے ہم اس کی شہ رگ سے بھی زیادہ اس سے قریب ہیں

مَا يَكُونُ مِنْ نَجْوَى ثَلَاثَةٍ إِلَّا هُوَ رَابِعُهُمْ وَلَا خَمْسَةٍ إِلَّا هُوَ سَادِسُهُمْ وَلَا آذَنِي مِنْ ذَلِكَ وَلَا أَكْثَرُ إِلَّا هُوَ مَعَهُمْ أَيْنَ مَا كَانُوا - (۲: ۵۸)

کوئی سرگوشی تین آدمیوں میں ایسی نہیں ہوتی جس میں چوتھا خدانہ ہو، اور کوئی سرگوشی پانچ آدمیوں میں ایسی نہیں ہوتی جس میں چھٹا خدانہ ہو۔ اور نہ اس گم باز آدمیوں کا کوئی اجتماع ایسا ہے جس میں وہ ان کے ساتھ

زہور خواہ وہ کہیں ہوں۔

يَسْتَخْفُونَ مِنَ النَّاسِ وَلَا يَسْتَخْفُونَ مِنَ اللَّهِ وَهُوَ مَعَهُمْ ذُبَابٌ مَوْسَىٰ يَرْضَىٰ مِنَ الْقَوْلِ وَكَانَ اللَّهُ بِمَا يَتَمَلَّوْنَ مُحِيطًا (۱۶: ۲)

وہ لوگوں سے پردہ کر سکتے ہیں، مگر خدا سے پردہ نہیں کر سکتے۔ خدا اس وقت بھی ان کے ساتھ ہوتا ہے جب وہ اس کی رضا کے خلاف باتوں کو چھپتے ہیں اور وہ جو کچھ بھی کرتے ہیں اس پر خدا محیط ہے۔

ان کا مقرر کرنے والا وہ زبردست فرمانروا ہے جس کی قدرت اور جس کا علم ہر شے پر حاوی ہے اس کے احکام کی خلاف ورزی کرنے والا اپنے جرم کو چھپانے کی قدرت رکھتا ہے۔ اور نہ اس کے محاسبہ سے کسی طرح بچ سکتا ہے۔ اسی لئے قرآن مجید میں جگہ جگہ احکام دینے کے بعد یہ تین کی گئی ہے کہ یہ اللہ کے مقرر کئے ہوئے حدود ہیں۔ خبردار ان سے تجاوز نہ کرنا، تِلْكَ حُدُودُ اللَّهِ فَلَا تَعْتَدُوهَا (۲: ۲۹) یاد رکھو کہ جو کچھ تم کرتے ہو اسے خدا دیکھ رہا ہے۔ وَاتَّقُوا اللَّهَ وَاعْلَمُوا أَنَّ اللَّهَ بِمَا تَعْمَلُونَ بَصِيرٌ (۲: ۳۰)۔

(باقی)

مسلم ریویو

یہ نہایت درجہ مبارک مفید اور بید معلومات سے لبریز ماہانہ رسالہ ہے جو زبان انگریزی میں لکھنؤ سے شائع ہوتا ہے۔ علمائے اسلام و مشاہیر عالم کے پر مغز اور مدلل تحقیقات جدیدہ سے مرصع اور مقبول خاص و عام مضامین آئیں عین وقت پر شائع کئے جاتے ہیں مغربی دنیا میں اس کے مضامین نے شیعہ ہدایت کا کام کیا ہے اور ہزاروں کو صراطِ مستقیم کی طرف ہدایت کی ہے۔ یورپ امریکہ اور انگلستان کے کتب خانوں میں اور نادار طالبانِ حق اور غیر مسلم حضرات کو مفت ہزاروں کی تعداد میں ماہانہ دیا جاتا ہے۔ فرقہ اسلامیہ کے اختلافات میں اپنا دامن نہیں الجھاتا۔ دور جدید کے پیغمبروں کا یہ ہم نوا نہیں نہ ان کی امت سے اس کو تعرض ہے۔ اس کی سرپرستی کرنا اور اس کو کثیر الاشاعت بنا کر لگانا فریقہ سب مسلمانوں کا دینی فرض ہے۔

قیمت سالانہ صرف ۷ روپے اور طلباء سے ۵ روپے

پتہ - منیجر مسلم ریویو ۱۶ کنگ اسٹریٹ لکھنؤ۔ (یو پی)